

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

विल्लूर् नडादूर् श्री करुणाकराचार्येण विरचितम्  
॥ श्रीनङ्गै नल्लूर् हयग्रीवमङ्गलम् ॥

*This document\* has been prepared by*

***Sunder Kidambi***

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

श्रीः  
श्रीमते रामानुजाय नमः

## ॥ श्रीनङ्गैः नल्लूर् हयग्रीवमङ्गलम् ॥

रमणीसत्पुरे वासं तन्वते स्फटिकाद्रये।  
चन्द्रबिम्बस्थितायास्तु हयग्रीवाय मङ्गलम् ॥ १ ॥

हेषामिषमहाघोष वेदशास्त्रविहारिणे।  
ओषधीशाधिवासाय हयग्रीवाय मङ्गलम् ॥ २ ॥

श्वेतद्वीपं परं व्योम त्यक्त्वा भूमौ विहारिणे।  
मांसनेत्रैश्च सेव्याय हयग्रीवाय मङ्गलम् ॥ ३ ॥

अङ्गे लक्ष्मीं दधानाय तुङ्गमङ्गलमूर्तये।  
नङ्गैः नल्लूर्पुरीशाय हयग्रीवाय मङ्गलम् ॥ ४ ॥

वेधसे चतुरो वेदान् योऽददात् करुणामयः।  
आहृत्य चासुरेभ्यस्तान् हयग्रीवाय मङ्गलम् ॥ ५ ॥

अस्मदाचार्यपर्यन्त गुरुणां वदने स्थितेः।  
वेदमार्गाभिगोप्त्रेऽस्तु हयग्रीवाय मङ्गलम् ॥ ६ ॥

भाषासेवितपादाय व्यासादिऋषिभिस्सदा।  
सन्नुताय सतां गोप्त्रे हयग्रीवाय मङ्गलम् ॥ ७ ॥

हव्यकव्यभुजे नित्यं मधुकैटभमर्दिने।  
कलानिधिनिवासाय हयग्रीवाय मङ्गलम् ॥ ८ ॥

वेदान्तदेशिकं नाम्ना निजबिम्बं च दक्षिणे।  
दधते पार्श्वतस्तस्मै हयग्रीवाय मङ्गलम् ॥ ९ ॥

वेदवेदान्तशास्त्राणां प्रसुवे जीवबुद्धये।  
रमणीसत्पुरस्थाय हयग्रीवाय मङ्गलम् ॥ १० ॥

कविश्रीनिधिपुत्रेण करुणाकरसञ्ज्ञया ।  
युतेन विनुतायास्तु हयग्रीवाय मङ्गलम् ॥ ११ ॥

॥ इति श्रीनङ्गैल्लूर् हयग्रीवमङ्गलं संपूर्णम् ॥